

## **Thò Da Paulô Gòi Ca Tit Bàu Patô Adroi**

### *Hiniq wa Bàu Xèm Da Sech:*

Jò Paulô cađac An-ti-ôt, ðòiq anoi hlài dèh bàu hnài ca craq Tagop Hadròih ta Jê-ru-sa-lem, haq 'ràng Tit lam pajùm ti haq. Jò Paulô lam trong yàng piq hnài Bàu Lem wa broq biac òi ta Tagop Hadròih Ê-phê-sô, i Tit broq pajùm ti haq. Enh nòi aih, Paulô thê haq lam ta Cô-rinh-tô ðòiq jùp ðò Tagop Hadròih aih. Atiq ca Paulô khoi jah ca'naih enh tù Rôma yàng mòiq, Tit broq biac pajùm ti haq ta nòi Crêtê. Atiq ca aih Paulô thê haq òi ta aih ðòiq broq gêh biac ma nhet.

### *Mangai Achih wa Hanam Achih:*

Paulô achih thò cô hanam 64 Atiq C. jò haq òi ta phòq Cô-rinh-tô.

### *Bàu Anoi:*

Paulô achih thò ca Tit am ca loq broq 'màng leq jò i mangai tajraq hlài ca haq. Haq hadai hnài biac manoh lùì wa rìh tiaq trong troq, wa 'màng leq tajraq hlài mangai hnài amòng. Haq hadai am ca Tit loq haq jah broq biac leq atiq cô èh.

### *Rìm 'Nat:*

1. Bàu ca Mangai Craq: 1:1-9
2. Bàu ca Mangai Hnài Amòng: 1:10-16
3. Bàu ca 'Bài Mangai 'Noiq: 2:1-15
4. Bàu ca Mangai Lùì: 3:1-8

## 5. Bàu Tèo Hlài Biac Ûh Troq: 3:9-15

### *Gòi Bàu Bòch Hmàih*

<sup>1</sup> Au, Paulô, hapông da Boc Plình, sùq đô da Chuaq Jêxu Crich, ðòi q pa'nhrang manoh lùì 'bài mangai Boc Plình ma khoi ràih, wa hnài wì haq bàu joq 'nàng ma tiaq can rìh hadròih, <sup>2</sup> taiq ngèh gòm ca biac jah rìh hloi hloi, aih can rìh ma Boc Plình ùh capoch amòng, khoi rùp bàu am adroi ca i jò baxèm, <sup>3</sup> mahaq troq ca jò pajaq, Haq khoi pa'noh dèh bàu xam biac anoi hnài bàu Boc Plình khoi jao ca au tiaq bàu thê da Boc Plình, Chuaq ma dèch bèn.

<sup>4</sup> Au gòi thò cô ca Tit, con joq 'nàng da au pajùm mòi q manoh lùì:

Waiq xìn Boc Plình Baq, wa Chuaq Jêxu Crich, Chuaq ma dèch bèn, am xôq ramốt wa can catèm ca ìh.

### *Biac Tit Phai Loq wa Broq*

<sup>5</sup> Au ðòi q ìh òi hlài ta Crê t ê ðòi q ìh ti palaoq hlài rìm biac ma 'nhòq jah ta'mroq, wa tiaq bàu au ma khoi tanap, ðòi q ràih craq broq gàu Tagop Hadròih òi ta rìm phòq. <sup>6</sup> Craq broq gàu Tagop Hadròih phai mangai ùh i ca nòi jah trech, haq yóc mòi q mai, con caiq phai lùì Chuaq, ùh hìaq i bàu doi wì manhài tràì loq ùh iu bàu miq baq. <sup>7</sup> Mùc Sù wèq 'bài Tagop Hadròih phai mangai ùh i ca nòi jah trech, ùh catèh, ùh nòih, ùh gian ca alac, ùh ngang dù, ùh ham ca lòi q ùh troq, <sup>8</sup> mahaq phai loq ðìh yóc tamoi, loq enh biac lem, nui pagàt dađeh, ta-atoq, hadròih, wa loq wèq dađeh, <sup>9</sup> wèq cajap ca bàu Chuaq joq 'nàng

tìah ca khoi tàng hnài, òiòiq nhò bàu joq 'nàng, jah pariaq hnài wa jah tajraq hlài ca wì ma enh tarahen.

<sup>10</sup> Ma jah 'màng aih, i bàc ngai blàq manoh, capoch bàu liq làn, padô 'nùt, yi hnao aih 'bài mangai tiaq ranenh lè cat akia, <sup>11</sup> ep bàng hacùng wì haq, ma jah 'màng aih wì hnài biac ùh đàng ca hnài, broq raliang cađac manoh lùì da tang cadraq taiq enh waq ca 'bac wì. <sup>12</sup> I mòiq ngai pajàu ta cla wì haq, i òi: “Mangai Crêtan loq amòng, manoh ngang dù tìah ca ngè ta rôm, ham toq ca acaq wa alah.” <sup>13</sup> Bàu anoi hlài aih troq joq 'nàng, 'màng aih ìh ep gràm bàu lech ca wì haq waq ca wì haq cajap manoh lùì, <sup>14</sup> apaq tàng bàu 'mon rangot ùh troq da mangai Yothaiq, wa bàu thê da 'bài mangai ma ùh waq tamàng bàu joq 'nàng. <sup>15</sup> Phàn da mangai lem hreo, biac cleq xôq lem hreo, mahaq 'bài mangai amùa wa mangai i ca manoh ùh lùì, èh ùh i cacleq ma lem hreo. Ma joq 'nàng, manoh hèm wì haq wa manoh loq da wì haq òiòiq manhài tràì. <sup>16</sup> Wì haq padèch dađeh òiòiq wì canao loq ca Boc Plình, mahaq tiaq biac wì haq broq, òiòiq hangah cađac Boc Plình, wì haq joq đàng ca ramòt, i manoh ùh òiòiq tiaq, wa ùh đàng ca broq mòiq biac cleq ma lem.

## 2

### *Trong Caq Òi Da Con Caiq Chuaq*

<sup>1</sup> Mahaq phàn da ìh ep hnài biac ma troq ca đaoq joq 'nàng, <sup>2</sup> Hnài mangai craq calô caq òi nui pagàt dađeh, phai đàng ca jah padèch, cajap

ta manoh lùì, manoh loq waq, wa manoh chiùq àt,

<sup>3</sup> wa 'bài craq cadrì hadai 'màng aih, phai caq òi xam manoh loq iu, ùh jah capoch 'mèq mangai 'noiç, ùh jah gìa ca alac wa loq hnài biàc lem, <sup>4</sup> 'màng aih èh wì jah pariaq hnài 'bài mangai cadrì 'yoh hanam loq waq dèh ca òng, loq waq dèh ca con, <sup>5</sup> nui pagàt dađeh, xriu lem, loq wèq ngan biàc hnem, loq xa-öch, loq dì tiaq dèh òng, waq ca bàu Boc Plình ùh i ca nòi leq jah capoch 'mèq.

<sup>6</sup> Hadai 'màng aih, ìh phai pariaq 'bài gu radam ep nui pagàt dađeh. <sup>7</sup> Ta rìm biàc lem ìh ep broq dua da biàc lem, aih xam manoh lem jang, manoh loq iu wa manoh hadròih, <sup>8</sup> xam bàu capoch lem ùh nòi leq jah trech, òiç mangai ma enh tajraq hlài jah camaih, ùh jah i cleq capoch 'mèq ca bèn.

<sup>9</sup> Phai pariaq 'bài mangai hapõng ep dì tiaq dèh craq haq, broq lem dèh manoh craq haq rìm trong, apaç rahen, <sup>10</sup> apaç atùng mahaq phai rìh òiç wì lùì dađeh, òiç rìm trong jah padèch ha'nhèq bàu Boc Plình, Chuaq ma dèch bèn.

<sup>11</sup> Ma jah 'màng aih biàc am dech da Boc Plình khoi mahno loh òiç dèch claih rìm ngai, <sup>12</sup> biàc am dech aih hnài bèn òiç cađac biàc ngang dù wa biàc ham enh biàc crõng taneh, mahaq caq òi bu hatroq, ta-atoq, wa hadròih òi 'nhòng cô, <sup>13</sup> ta jò hanhoi gòm biàc ngèh gòm da xôq ramõt, aih biàc mahno loh 'ngah 'ngai lem linh da Boc Plình ma càn caiç, wa Chuaq Jêxu Crich Mangai Dèch bèn, <sup>14</sup> Haq ma khoi cađac dađeh taiç bèn,

đòiq rôt bèn loh khoi enh rìm biac ngang dù, broq ca hreo, yǒc bèn broq mòi q jàn da Haq ma i manoh dêh nhang enh broq biac lem.

<sup>15</sup> Ìh phai hnài biac aih, yǒc cwìang da mangai broq cra q Tagop Hadròih, parông wì, lech ca wì. Apa q đòiq mòi q ngai leq khìn ìh.

### 3

#### *Broq Rìm Biac Lem*

<sup>1</sup> Ep bahmàng hlài ca 'bài con cai q Chua q phai òi tia q 'bài cra q wa lo q iu bàu 'bài mangai wèq cwìang, wa i manoh padon òi q broq rìm biac lem, <sup>2</sup> apa q capoch 'mèq mangai 'noi q, maha q khòh i manoh lo q catèm, habùat, wa phai paha'neq dađeh ca rìm ngai.

<sup>3</sup> Ma jah 'màng aih bèn adroi cô nèh hadai awàt, ùh lo q òi tia q, 'bìq padô 'nùt, broq hapǒng ca rìm biac ham enh wa lem bùi rìh tia q trong ngang dù, can rìh bình halùih biac 'mèq wa manoh ta'mrua bèn lo q git ca dabau. <sup>4</sup> Maha q jò Boc Plình, Chua q ma dèch bèn, mahno dèh can lo q wa q wa can xa-ǒch ca con mangai, <sup>5</sup> Haq dèch bèn ùh xài nhò canòm ca biac ta-ato q cla bèn khoi broq, maha q tia q dèh manoh xa-ǒch da Haq, nhò Yiang Hadròih 'neho hreo manoh bèn wa hnhu am ca bèn can rìh ma neo. <sup>6</sup> Haq am Yiang Hadròih loh 'bình halùih òi ti bèn, nhò Chua q Jêxu Crich, Mangai Dèch Claih bèn. <sup>7</sup> 'Màng aih bèn jah doi ta-ato q nhò biac am dech da Haq, bèn jah wìa con cai q hatia da Haq ta biac ngèh gòm can rìh hloi hloi. <sup>8</sup> Cô bàu đàng ca lùì jo q 'nàng; au enh ìh anoi ro rang bàu cô wa q ca

mangai khoi lùì Boc Plình phai panim broq bìac lem, bìac aih i lòiḡ ca mangai.

<sup>9</sup> Mahaḡ ìh phai wia hangai ca bìac tarahen lìḡ làn, bìac ta'mon ca xinoi, bìac tarahen bàu trong ranenh da mangai Yothaiḡ, ma jah 'màng aih bìac aih ùh i ca lòiḡ cleḡ wa dech 'ngwan.

<sup>10</sup> Atìḡ ca bèn lech hnài mangai enh broḡ talah aih, mòìḡ baiḡ yàng, khoi ca aih wia hangai ca haḡ, <sup>11</sup> ma jah 'màng aih bèn loḡ mangai 'màng aih khoi i manoh lam lac, òi broḡ tôìḡ, èh cla haḡ jah ta'mòḡ tôìḡ ca daḡeh.

### *Bàu Hmàih Pulùch*

<sup>12</sup> Trùh jò au thê A-tê-ma loḡ Ti-chi-cò trùh ti ìh, èh ìh phai ma renh trùh Ni-cô-bô-li ti au, ma jah 'màng aih au khoi tình òi ta aih cwa jò ralìm.

<sup>13</sup> Phai jùḡ ðò Xêna thài ranenh wa A-pô-lô jò wì haḡ loh lam ðòiḡ ùh hiàḡ thiùḡ cleḡ. <sup>14</sup> Diḡ ca oh daḡ da bèn hadai phai hỏc broḡ bìac lem ðòiḡ jùḡ ðò mangai 'noiḡ jò nan tùng, 'màng aih wì ùh hiàḡ i can rìh ma ùh loh plì.

<sup>15</sup> Diḡ đống 'bài mangai ma òi ti au ta cô gòi bàu bòch hmàih ìh. Xìn gòi bàu hmàih ca 'bài mangai ma loḡ waḡ nhèn ta manoh lùì.

Waiḡ xìn bìac am dech òi ti diḡ ca pì. Amen.

**Sech Hadròih**  
**Sech Hadròih**

copyright © 2020 Wycliffe Bible Translators, Inc.

Language: Hre

Contributor: Wycliffe Bible Translators, Inc.

Published: 2015 Nhà Xuất Bản Tôn Giáo

All rights reserved.

2020-11-17

---

PDF generated using Haiola and XeLaTeX on 22 Feb 2024 from source  
files dated 29 Jan 2022

e5023a07-9831-5256-a315-1cae0f33043d